

# PEDROVA'EA OMOMBE'UA'JA AHE VE

## Segunda Carta de Pedro

**1** <sup>1</sup>Ji ko Simão Pedroramo. Jesus Cristo'ga remimbotarimova'ea rehe jate ji rekoï gamoirũharamo. Kiro ji ikwatijari imondovouka nhinhi'ĩga pe me. Pe ko Jesus Cristo'gareheva'ero ore javijitehe. A'ereki ga omomyry pe me pe mbojikoguka ojihe. A'ereki Jesus Cristo'ga pyry hete pe me Tupanamo. Gaha nhande timbohete jipi nhanembopiro'yharamo.

<sup>2</sup>Pekwaha hete pe Tupana'ga Jesus'ga no nhandepojykaharete'ga. Nurã ti Tupana'ga tomomyry hete pe me. Tonoğatu hete ti ga pepy'a no.

### Tupana'ga nhande mo'emo'ẽ ojive

<sup>3</sup>Opopoakara pyvõ Tupana'ga imomyrypavi nhande ve nhande mbojikogukarame ojihe. A'ereki ga nhande mboheporoğita pyahu nhande mongokatuavo nhande ga kwahahetero ġwaramo. Tupana'ga nhande mo'emo'ẽ gweaporoğitapyryva pyvõ. <sup>4</sup>A'ea pyvõ ga imbuhumbuhuri pyryheteva'ea pe me ġwembi'ea rupi pyrytuhẽva'ea. A'ea rerekorame po ti pe hoi Tupana'ga reaporoğita rupi. Ndapehoi po ti pe pejikote'varuhua rupi. Cristo'ga arõ'e'ỹve'ğã onhimbote'varuhu jipi ġwemimbotaruhua rehe. Pe ki a'e te pepiro'y a'ea hugwi.

<sup>5</sup>Nurã ti pejirokwa penheaporoğitapyryva rehe pejikogame Tupana'ga rehe. Pekwaha hete ti penhimombaragwahava mbatera rehe penheaporoğita pyryvame. <sup>6</sup>Penhimovyvy ti ikwahavame mbatera. Penhimomirana ti mbatera rahyva'ea pe penhimovyvyrame. Peko katu ti penhimomiranamame. <sup>7</sup>Peko ti penhiirũ'ğã ndehe Jesus'gareheve'ğã ndehe pejikokaturame. Pearõarõ ti ojipe'ğã nhaporemopejikorame penhiirũ'ğã ndehe. <sup>8</sup>Igwaigwavete po ti pe ndekorame nahã, a'ero po ti jukwahavamo ikwahya. A'ereki Jesus Cristo'ga kwahava ikwahy pe ndehe pe mongovo katu. <sup>9</sup>Kiroki ġã na runhuhũ oko okokatue'yma – ġã ndokwahakatui reki Jesus Cristo'ga remimbotarimova'ea. Omoka'nhy ġã okote'varuhua momboragwera.

<sup>10</sup>Oro pe, nhiirũ, pejirokwa hete ti pejikokatua rehe a'ero. Ymya Tupana'ga ei pe me: “Opomo'emo'ê ji jijive ģa po ti jireheva'ero nehê javo,” ei ga. Pejirokwaheterame pejikoagwama rehe po ti pe imboukwahavi Tupana'ga eagwera pejive penhimo'êagwera. Nahã pendekorame jipi po ti pe ndapepohira'javi Cristo'ga hugwi nehê. <sup>11</sup>A'ero po ti nhanderuvihavuhete'ga pe mbuhurukakatui yvagi pe nehê. “Pyry hete pe nduri pejjupa ji pyri avuirama nehê,” e po ti ga pe me nehê. Ga ko Jesus Cristo'ga nhanembopiro'yhara'ga.

<sup>12</sup>A'ea nhaporemo pe pekwaha. Igwete pe ndekohetei a'itituhêva'ea rehe Cristo'ga mombe'ua rehe. Emo po ti ji takwahavukara'ja pe me jipi nehê. <sup>13</sup>Pyry tuhê ji ve ji ikwahavukara'javi a'ea ja'javo pe me nhimarane'ymame. <sup>14</sup>A'ereki namanamehũi nhimanoagwama. A'ea Jesus Cristo'ga okwahavuka ji ve. <sup>15</sup>Nurã po ti ji jirokwari inoĝa nhirembi'eagwera pe me. A'ero po ti pe ikwahava'ja'javi a'ea jitehe jipi ji manorê nehê.

### Gwepia tuhê ahe Cristo'ga ruvihavuhetea

<sup>16</sup>Ore noromombe'ui pe me moroĝitatehea aheremimbojihuva'ea ore Jesus Cristo'ga rura'jahava mombe'urame pe me ikwehe. “Ura'ja po ti nhandepojykaharete'ga opopoakara pyvõ,” oro'e ore pe me. A'ereki ore orohepia tuhê garuvihavuhetea ikwehe. <sup>17-18</sup>A'ereki ore oroko ga pyri vytyruhua rehe Tupana'ga apoa rehe ikwehe. Orohendu ore Tupana'ga nhi'iĝame Jesus Cristo'ga pe yvaga hugwi. “Agwa'ga ko jira'yra'ga nhiremia'nguhete'ga. Anhimohê hete ji ga rehe,” ei garuva'ga Jesus'ga mombe'gwovo ikwehe. Nahã Tupana'ga huvihavuheteve'ga ei ga mboheteavo pyry hete Jesus'ga javo.

<sup>19</sup>Igwete Tupana'ga nhi'iĝa mombe'uharava'ea heroviarukari tuhê nhande ve no ikwatijarame Cristo'ga mombe'gwovo. Pejapyaka po pe a'ea rehe hamo. Nhande herekorame nhanderyapehava ypytunimo, a'ero nhande ikwahavi hepiaga. Na jitehe nhande herekorame aherembikwatijara nhandejapyakavo hehe, a'ero nhande ikwahavi a'itituhêva'ea. Ko'ema rupi nhande ikwahahetei mbatera repiaga. Na jitehe ura'java rupi po ti Cristo'ga ikwahavukahetei nhande ve nehê. Cristo'ga ko jaytata'uhua ja huvihavava'ea ja – kiroki omomytu'emba ko'ema koty. A'ea javijitehe po ti Cristo'ga imomytu'embavi nhaneakaĝi pe nehê.

<sup>20</sup>Pejapyaka katu ti nhinhi'iĝa rehe kiro. Tupana'ga nhi'iĝa mombe'uharava'ea nde'i hako: “Jihi tamombe'u Tupana'ga nhi'iĝa ikwatija,” nde'i ahe hako. <sup>21</sup>Vvyakotyva'ea remimbotarimo rui ahe omombe'u Tupana'ga nhi'iĝa ikwatija hako. Ahe nomombe'uangavi a'ea aheremimbotarimo. Tupana'ga ra'uva remimbotarimo ki a'e te ahe omombe'u Tupana'ga nhi'iĝa inoĝa hako.

### Ahembo'ehara'ĝa Tupana'ga nhi'iĝaatyviva'ea rehe

**2** <sup>1</sup>Ymya ahe rekoi Tupana'gareheva'ea pyteri pe hako Tupana'ga nhi'iĝaatyviva'ea mombe'uharava'ea. Na jitehe po ti ojipe'ĝa ndekoi

pepyteri pe nehẽ – kiroki ġa Tupana'ga nhi'ġaatyviva'ea rehe pe mbo'ei. Ġa po ti pepyteripeve'ġa moandyandi nehẽ tojikogyme ti ġa Cristo'ga rehe javo. Cristo'ga nhandepojkaharete'ga omano ġa ndepygga tambopiro'y ti ġa ġandekote'varuhua hugwi javo novia. Emo po ti ga rehe vehevi pembo'ehara'ġa ndokoi. A'ero po ti ġa nhimondoukari nhandaipe hahyva'ea ruvihava pype nehẽ. <sup>2</sup>Ġandekote'varuhua rupi po ti pepyteripeve'ġa ihoi onhimongyavo. Ġahã po ti pe kwa a'ero pe ndekorame Cristo'ga nhi'ġa rupi. <sup>3</sup>Mbatera potaruhuavo po ti pembo'ehara'ġa imono'ono'oġi itambere'ia ojive pembo'ea rehe. Omombe'u po ti ġa pe me moroġitatehea ġwemimbojihuva'ea pe moandyandyita nehẽ. Ymyahũ hete Tupana'ga ei ġa mombe'gwovo: “Oko te'varuhu po ti ġa nehẽ. A'ero po ti ji imbohahyi ġa pe nehẽ,” ei ga hako. Ojirokwa tuhẽ po ti Tupana'ga ġa ndehe imbohahyavo ġa pe ġa mondovo hahyva'ea ruvihava pype nehẽ.

<sup>4</sup>Ġa ndekote'varuhurame Tupana'ga ombohahy reki ojipyrive'ġa pe yvagipeve'ġa pe ġa mondovo hahyva'ea pype hako. Omombytauka ga ġa pevo ġa noġa ypytunahiva pype Cristo'ga ti te'i ġandeaporoġita pe mbapava koty nehẽ javo.

<sup>5</sup>Tupana'ga ombohahy jitehe ymyahũva'ea pe hako. Noéva'ea omombe'umbe'u jarava'ea pe jipi peko katu ti javo novia. Emo ymyahũva'ea ndokoi Tupana'ga rehe okote'varuhuavo. Igwete Tupana'ga imongyrukarahivuhui amana toatymba ti yvya javo. A'ero ga yvya atymbavukari okote'varuhuva'ea momanombava ahe mbotypyvyguka. Noéva'ea ki a'e te nomanoi. Ahere'yjava'ea seteva'ea na jitehe nomanoi. A'ereki Tupana'ga oa'ngu hete Noéva'ea ahere'yjava'ea reheve tomanoyme ti ġa y pe javo.

<sup>6</sup>Tupana'ga ombokai pa cidade de Sodoma cidade de Gomorra no. Nahã ga cidadespeva'ea apitipavi hako ahe rekote'varuhurame. A'ero Tupana'ga ei aerẽve'ġa pe: “Ehepia te imbokaipavagwera. Na jitehe po ti ji imbohahyukari ġa pe nehẽ no – kiroki ġa ahe javijitehe ndokoi ji rehe okote'varuhuavo,” ei Tupana'ga. <sup>7</sup>Emo Lóva'ea Tupana'ga ahe reroho jipe cidades imbokaja hugwi hako. A'ereki ahe oko katu. Igwete ahe re'ouhũramo upa cidade pe okote'varuhuva'ea pyteri pe. <sup>8</sup>Lóva'ea gwepia aherekote'varuhua jipi. Ġwendu ahe ahe rekote'varuhurame. Igwete Lóva'ea py'a okoteheuhu jipi. A'ero Tupana'ga Lóva'ea rerohoi imbokaja hugwi tomanoyme ti okokatuve'ga ipype javo.

<sup>9</sup>Jukwaha a'ero. Tupana'ga okwaha okokatuve'ġa mbopiro'yavo hahyrame ġa pe. Ga okwaha okokatue'yve'ġa mombytavo imbohahyaġwamamo ġa pe. “Cristo'ga ti te'i mbapava koty ġandeaporoġitate'varuhua pe imbohahyavouka ġa pe,” ei ga. <sup>10</sup>Ġa kaitu po ti Tupana'ga ombohahyuka nehẽ – kiroki ġa oko hete ġwemimbotaruhua rehe onhimongote'varuhuavo. Ndokoi hete ġa gwuvihava'ġa ndehe no.

Pembo'ehara'ġa noangarihu hete onhimboheteavo. Ndopojihuvuhui ġa ite'varuhu javo yvaga gwyriveva'ea pe. <sup>11</sup>Tupana'gapyrive'ġa ki a'e te – ġa yvagi pe u opopoakahetero – ġa ko pembo'ehara'ġa hohe'i. Emo ġa vehevi nde'ite'varuhui yvaga gwyriveva'ea rehe imbojare'yma Tupana'ga pyri. <sup>12</sup>Pembo'ehara'ġa ki a'e te e'i te'varuhu ġwembikwahavipyre'yma pe. Ġa

ko mbiara javijitehe. Ğwemimbotarimo mbiara oko tehe ojapyakae'yma. Na jitehe pembo'eatyvive'ġa ndekoi ġwemimbotarimova'ea rehe ojapyakae'yma. Mbiara ojihu tehe. Aerē ahe opyhy ijukavo ġwembi'uro. Na jitehe po ti Tupana'ga pembo'ehara'ġa momanoi nehē no.

<sup>13</sup>Hahy po ti ġa pe. A'ereki ġa ombohahyuka ojipe'ġa pe. Pyry hete ġa pe ġa ipotaruhui i'gwoi'gwovo okote'varuhuavo arimo vehevi onhinotiē'yma. I'urame pe pavēi ġa napembopoyjayjari pe moandyandyita ipotaruhuavo okovo. <sup>14</sup>Kunhangwera'ġa ndepiagame ġa ġa potarahyahivuhui. Ndopigi ġa hugwi ġanemimbotaruhua. Ğa ombopogweuka okote'varuhua ojipe'ġa pe – kiroki ġa ndojikokatui Cristo'ga rehe. Pembo'ehara'ġa ojipokwaha hete mbatera potaruhuavo jipi. A'ero po ti Tupana'ga ġa mondoi hahyva'ea ruvihava pype nehē.

<sup>15</sup>Opohi ġa Cristo'ga nhi'iġa hugwi jatyviva'ea rupi okovo. Balaāova'ea rekote'varuhua'java'ea rupi ġa ndekoi. Balaāova'ea omombe'u Tupana'ga nhi'iġa novia Beorva'ea ra'yrava'ea. Emo ahe opota hete itambere'ia okote'varuhua kwepykava. <sup>16</sup>Aherenymbava reki burro onhi'iġahy ahe ve maraname nde rekote'varuhui javo ojarava'ea pe. Burro onhi'i reki akwaimbae'ġa ja. A'ereki Tupana'ga omonhi'iġuka burro tonhi'iġahy ti Balaāo'ga pe javo. Nahā burro aherekote'varuhua mombigi taheaporoġita katu ti Balaāo'ga javo.

<sup>17</sup>Pembo'ehara'ġa ko ykwara ja yhya rerekoe'ymame. A'ereki ahe moandyandyi. Ğa ko amana rovapitymbyguhua ja – kiroki ahe moandyandyi taky javo novia. Emo ndokyri. A'ereki yvyruhua gwerokwapavipe. Pembo'ehara'ġa na jitehe ahe moandyandyi jipi. Tupana'ga omboavujikweripe ppytunahivuhuhava ġa pe a'ero topyta ti ġa ipype javo.

<sup>18</sup>Ojipe'ġa pohirirē okote'varuhuve'ġa hugwi kotihī pembo'ehara'ġa nhimbohetei ġa pe onhi'iteheuhuavo. Ga opotaruhuuka ġa pe ġa mongote'varuhuavo penemimbotaruhua ko pyry tuhē javo tehe. <sup>19</sup>“Pepiro'y po ti pe nehē,” e'i tehe ġa. Emo ġa tuhē ndipiro'yi okote'varuhua hugwi. A'ereki kiroki opojyka ahe – a'ea hugwi ahe ndipiro'yi.

<sup>20</sup>Jesus'gareheve'ġa ipiro'y okote'varuhua hugwi Jesus Cristo'ga kwahava ġwaramo. A'ereki Jesus Cristo'ga nhandepojkaharete'ga omombo ġandekote'varuhua ġa hugwi. Po opohirirē jugwi ġa ndekoajavi hehe onhimongote'varuhua'java, a'ero po tiruahū hete ġa pe. Ğa ndekote'varuhurame Jesus Cristo'ga kwahava renonde tiruahū ġa pe. Ğa ndekote'varuhua'javame ga kwahavirē johe'i hete tiruahūhetero ġa pe a'ero. <sup>21</sup>Tupana'ga okwahavuka ġa pe onhi'iġa. Ikwahavame ġa hoi a'ea rupi okokatuavo novia. Emo ikwahavirē ġa pohiri Tupana'ga nhi'iġa hugwi Cristo'ga mombe'ua hugwi. Koji'i pyryvamo ġa pe po ġa ndokwahavangavi ramo. <sup>22</sup>Oho reki ġa ymyava'ea remimombe'ua rupi. A'ereki ahe e'i:

“Nhaġwatiġa imbojvyrirē mbatera ohoa'ja jupe,” ei ahe.

“Tajugwajuhua ojahugirē ohoa'ja tujururuhua pe ojirejireva ipype,” ei ahe. Ğahā na jitehe no. Ğa opohi na'ē okote'varuhua hugwi. Aerē ġa ndekote'varuhua'javi reki.

## Cristo'ga rura'java

**3** <sup>1</sup>Nhiirũ, akwatija ji ikwahavuka pe me ikwehe tamboheaporoğita katu ti ға javo. A'ea rehe jitehe ji ikwatijara'javi kiro imondovouka pe me. <sup>2</sup>Takwahavukara'ja ti pe me Tupana'ga nhi'iğa mombe'uharava'ea nhi'iğa pyryva'ea nhi'iğa. Ґwenonde ahe omombe'u mbatera hako. Takwahavukara'ja ti pe me Cristo'ga nhi'iğa no. Ga ko nhandepojykaharete'ga nhanembopiro'yhara'ga. Ore gamoirũharamo oromombe'u ganhi'iğa pe me ikwehe.

<sup>3</sup>Tapekwaha na'ē ti a'ero ғandurağwama – kiroki ға e'ie'iteheuhu ndura'javi po ti Cristo'ga javo tehe. Cristo'ga rura'java koty po ti ға nduvi javoteheuhu. Okouhu ға ғwemimbotarimova'ea rehe onhimongote'varuhuavo.

<sup>4</sup>E'i po ti ға nehē: “Marā ga ruruhui naerũ? A'ereki Cristo'ga e'i tehe ahe ve hako ajivvra'ja ti javo,” e po ti ға nehē. “Kirē nhaneramonha manoi. Emo kiromo jate ko mbatera Tupana'ga rembiapoagwera jate,” e tehe po ti ға nehē.

<sup>5</sup>Ґa omoka'nhy pota yvya moatymbavagwera. Ymya Tupana'ga japo'i yvaga onhi'iğa pyvō imongovo inoға yvya reheve. Yhya hugwi ga yvya mboukwahavi yhya pyvō inoға. <sup>6</sup>A'ea pyvō jitehe Tupana'ga imoatymbavi yvya ymyahũva'ea imbopapava hako.

<sup>7</sup>Korogweva'ea ki a'e te yvaga yvya reheve Tupana'ga onhi'iğa pyvō jitehe imombytai aerē ti tambokai tata pyvō javo. Omombyta ga a'ea kiro Cristo'ga ti te'i okote'varuhuve'ға ndeaporoğita pe nehē. A'ero po ti ga ға mondoi hahyva'ea ruvihava pype nehē.

<sup>8</sup>Nhiirũ, kiro ti ji ei pe me tapemoka'nhyimi ti. Ojipeji nhandekirame nhande ei um dia. He'yjuhuheteva'ea pe nhande ei mil anos. Tupana'ga ki a'e te e'i: “Ojipejiva'ea ko mil anos javijitehe ji ve.” A'ereki ga nhande atyvi. <sup>9</sup>Ojipe'ға e'i: “Manamehũ Cristo'ga rura'javi?” ei ға. “Mara'ngu po ti ga ura'java nehē? Ndura'javi po ti ga nehē,” e'i tehe ға. Emo namanamehũi nhandepojykaharete'ga pe. Ga nomoka'nhyimi o'eagwera. A'ereki ga e'i ajora'ja ti ji nehē javo. Nonhimbaekwahivi ga pe me tohoyme ti ға hahyva'ea ruvihava pype javo. “Togwerojijyi pa na'ē po ti ға gweaporoğita opohia okote'varuhua hugwi jihoa renonde,” ei Cristo'ga.

<sup>10</sup>Uhu po ti Cristo'ga nehē imboha'uve'yma rupi nehē. Ehopia re ko iporomive'ға nduri nhande pyri pyytunimo. Xaki po nhande imboha'uve'yma. Nanime po ға nduri mbatera mima nhande hugwi. Imboha'uve'yma rupi jitehe po ti Cristo'ga rura'javi yvya koty nehē. A'ero po ti yvaga ipugi jahyheteavo. Yvagipeva'ea po ti okai pa katu katu tata pyvō nehē kwara, jahya, jaytata'ia nehē no. Yvya na jitehe ikaipavi nehē vyvareheva'ea rehereheve.

<sup>11-12</sup>Ipapavağwama ғwaramo nahā po pe ndekoi kiro hamo. Peko katu hete po pe Tupana'ga remimbotarimova'ea rehe pejikovo hamo Cristo'ga rura mboha'uheteavo hamo. Tupana'ga ga mbuhurame po ti yvaga japy'ui okaikatukatuavo. Yvagipeva'ea po ti oma'ema'emba tata pyvō nehē. <sup>13</sup>Emo nhande timboha'u yvagapyahua vyvapyahua reheve. A'ereki

Tupana'ga e'i hako a'ea po ti ji japo'i nehẽ javo. Pevo po ti ẽa ndekopavi Tupana'ga remimbotarimova'ea rehe avuirama nehẽ.

<sup>14</sup>Nhiirũ, pe nanongara mboha'uva ẽwaramo pejirokwa ti pejikokatua rehe. Cristo'ga ti tokwaha pendeaporoẽitapyryva nehẽ. Tu katu ti pepy'a ga rurame nehẽ no.

<sup>15</sup>Pejapyaka ti Cristo'ga nhimbaekwahive'yma rehe. A'ereki ga maname u tojiko pa na'ẽ ti ẽa ji rehe javo. A'ea jitehe ko Paulo'ga okwatijaruka imondovouka pe me no nhanerũ'ga nhaneremimbotarimohete'ga. A'ereki Tupana'ga okwahavuka hete mbatera ga pe. <sup>16</sup>Nahã Paulo'ga imombe'ui jipi nanongara jitehe imombe'gwovo ikwatijarukame. Jararamo Paulo'ga remimombe'ua onhimi nhande ve. Igwete ojipe'ẽa – kiroki ẽa ndojikokatui Cristo'ga rehe ikwahave'yma – Paulo'ga remimombe'ua atyvi ẽa imombe'ui. Na jitehe ẽa imombe'ui jara Tupana'ga rembikwatijarukaraatyviva'ea. A'ero po ti ẽa nhimondoukari hahyva'ea ruvihava pype nehẽ.

<sup>17</sup>Nhiirũ, penhinonde pe pekwha a'ea. Penhimboko'i ti a'ero. Tapenhimoandyandyjukari ti okote'varuhuve'ẽa pe – kiroki ẽa omombe'u Tupana'ga nhi'i'ẽa atyvi. Po ti pe imbopogwei ẽanhi'i'ẽa, a'ero po ti pe ndapejikokatuhetei Cristo'ga rehe nehẽ.

<sup>18</sup>Igwaigwavete ti peko Jesus Cristo'ga remimombyryva rupi. Igwaigwavete ti pekwha ga pejikoty'a ga pavẽi nhandepojykaharete'ga pavẽi. Ga ko nhanembopiro'yhara'ga. Timbohete ga kiro. Nane'yimi ti timbohete ga avuirama nehẽ. Na tuhẽ. Amém.